

క్రీస్తు రక్షణము ద్వారా ప్రాప్తించు సమాధానము

(2:11-13)

క్రీస్తు యొక్క మహిమన్వితమైన సంఘము యెడల గల సంకల్పము గూర్చి పౌలు ఎఫెసస్ పట్టణంలో నివసించుచుండిన క్రైస్తవులకు వ్రాస్తూ, వారి జీవితాల్లో కలిగిన మార్పును ఆయన నొక్కివక్కాణించాడు. అది వారు మళ్ళీ సృష్టించబడిన ఒక మహత్కార్యమై యుండింది, గనుక యూదులు మరియు అన్యజనుల నడుమ నెలకొన్న సహౌదరత్వం వారి ఈ నూతన ఉనికిలో ఒక భాగమైపోయింది.

మునుపు క్రీస్తుకు దూరస్థులు (2:11, 12)

¹¹కాబట్టి మునుపు శరీరవిషయములో అన్యజనులైయుండి, శరీరమందు చేతితో చేయబడిన సున్నతిగలవారు అనబడిన వారిచేత సున్నతిలేనివారనబడిన మీరు, ¹²ఆ కాలమందు ఇశ్రాయేలుతో సహపౌరులుకాక, పరదేశులును, వాగ్దాన నిబంధనలు లేని పరజనులును, నిరీక్షణలేనివారును, లోకమందు దేవుడులేనివారునైయుండి, క్రీస్తుకు దూరస్థులై యుంటిరని మీరు జ్ఞాపకము చేసికొనుడి.

వచనము 11. పౌలు అన్యజనులైన క్రైస్తవుల పూర్వ స్థితిని ఉద్ఘాటిస్తూ అన్యజనులకును యూదులకును మధ్య గల ఒక తారతమ్యాన్ని వెలికితీయడానికి మొదలుపెట్టాడు. వారి పూర్వస్థి స్థితిని కాబట్టి (*dio*) అను పదమ దీనికి ముందుండి, కృప చేత విశ్వాసము ద్వారా రక్షింపబడిన క్రైస్తవులు సతీక్రియల యందు నడుచుకొనవలెనని దేవుడు ఆశిస్తుండిన విషయంతో ముగిసిన పేరాగ్రాపుతో జోడిస్తుంది. 11వ వచనంలో ప్రారంభమాతృన్న తారతమ్యంలో పౌలు చెప్పిన విషయం, అన్యజనులై యుండి క్రీస్తునంగీకరించినవారు దేవుడు యేసు క్రీస్తు ద్వారా వారి యెడల చేసిన కార్యమును మరి ఎక్కువగా మెచ్చుకొను మనస్సును మరియు ఆయన నియమించిన నియమముల చొప్పున జీవించుటకు గొప్పదైన సాహధానమును సహితము అభివృద్ధి చేసికొనునట్లు వారికి ప్రోత్సాహమిచ్చుటకు సహాయకరంగా ఉంటుంది.

శరీరము (*sarx*) అను పదము భౌతిక దేహాన్ని సూచిస్తుంది (రోమీయులకు 1:1-7 చూడుము) గనుక అది పాపిష్టియైన మానవ స్వభావము యొక్క పరిస్థితిని సహితము సూచిస్తుంది (రోమీయులకు 8:1-12 చూడుము). 11వ వచనంలో, శరీరమును పదము భౌతిక దేహాన్ని, మానవ హస్తముల చేత శరీరంలో సున్నతి చేయబడగల దేహాన్ని సూచించడానికి అక్షరాలా ప్రయోగింపబడింది.

యూదులు సున్నతిగలవారని తమలో తాము అతిశయస్తూ, అన్యజనులు సున్నతిలేనివారని అవహేళనాత్మకంగా సంబోధించుచుండిరి. ఇది, సహజంగానే, ఇశ్రాయేలీయులలోని మగ శిశువులందరు వారు పుట్టిన ఎనిమిదవ దినాన

సున్నతి చేయబడవలెనంటూ, అబ్రాహాముతో ఆరంభమైన వాడుకను సూచిస్తుంది (అదికాండము 17:1-27; లేవీయకాండము 12:3 చూడుము). దేవుడు అబ్రాహాము ద్వారా ఇశ్రాయేలీయులతో చేసిన నిబంధనకు సున్నతి ఒక ఆనవాలై యుండింది, గనుక భౌతికంగా శరీరములో చేయబడిన సున్నతి కార్యము యూదుడు ఇశ్రాయేలీయుడే అని ఘోషించింది. ఈ నిబంధన సంకేతమును కలిగియుండుటతోపాటు వారు నిబంధన ప్రకారం జీవించాల్సిన అవసరత కూడ ఉండింది (యిర్మీయా 9:25, 26 చూడుము). ఆది సంఘంలో సున్నతి పెద్ద ఆక్షేపణ సహితం తలెత్తునంతటి అత్యంత ప్రాముఖ్యతగల కార్యమయ్యింది. గనుక అన్యజనులైయుండి క్రీస్తునంగీకరించిన పురుషులలో కలిగిన మార్పులో భాగంగా వారికి సున్నతి చేయబడవలెనా వద్దా అను విషయంలో వాదోపవాదాలు జరిగాయి. ఈ విషయమై సంప్రదింపులు జరుపబడు నిమిత్తం యెరూషలేములో ఒక సమావేశం ఏర్పాటుచేయబడింది. సుదీర్ఘముగా చర్చించిన మీదట, అపొస్తలులు, పెద్దలు, మరియు ఇతర సహోదరులు, సున్నతి చేయబడుటతో సహా, ధర్మశాస్త్ర నియమముల విషయంలో, అన్యజనులై యుండి క్రీస్తునందు విశ్వసించినవారిపై ఒత్తిడిచేయనవసరంలేదను ఒక తుది అభిప్రాయానికొచ్చారు (అపొస్తలుల కార్యములు 15:1-35).

వచనము 12. అన్యజనులై యుండి క్రీస్తునంగీకరించిన వారి పూర్వ స్థితిని వర్ణిస్తూ, వారి విషయంలో వాస్తవమై యుండిన ఐదు విషయాలను పౌలు పేర్కొంటున్నాడు. మొదటిది, వారు క్రీస్తుకు దూరస్థులై యుండిరి. యేసు క్రీస్తునందు విశ్వసించనివారు వారి పాపమునుబట్టి దేవునికి దూరస్థులై యున్నారు (యెషయా 59:1, 2); సువార్తకు విధేయతతో లోబడినవారు మాత్రమే క్రీస్తుతో కూడ సంబంధము కలిగియుండగలరు. మెస్సీయా వచ్చునను వాగ్దానము చేసిన పరిశుద్ధ లేఖనాలు అన్యజనులకు లేకుండినవి, కాబట్టి, యూదులు మెస్సీయా రాకడ కొరకు కలిగియుండిన ఆశలో వారికి పాలుపంపులు లేవనునది పౌలు ఈ వాక్యభాగంలో నొక్కివక్కాణించుచున్న విషయమై యుండింది. ఎంతైనా, మెస్సీయా ఇశ్రాయేలు ద్వారానే వచ్చాడు (రోమీయులకు 9:4, 5).

రెండవదిగా, వారు ఇశ్రాయేలీయులతో సహాపౌరులు కాకుండా మినహాయింపబడియుండిరి. “సహాపౌరులు” అను మాట *politeia* అను గ్రీకు పదము యొక్క అనువాదమై యుండి, “ఒక రాష్ట్రము” లేదా “పౌరసత్వము, ఒక పౌరుని హక్కులు” అను అర్థమీయవచ్చును.¹ వారి తొల్లిటి పరిస్థితిలో, అన్యజనులై యుండి క్రీస్తునందు విశ్వసించినవారు దేవుని పౌరసత్వముతో కలిసియుండు హక్కులు అనుభవించలేదు. యూదులు యేసు క్రీస్తు రాకమునుపు దేవప్రభుత్వ రాజ్యముగా దేవునితో నిజమైన సంబంధము కలిగియుండిరి. అన్యజనులు ఇటువంటి సంబంధము కలిగియుండలేదు. దేవుని సర్వభౌమ ఏర్పాటు చొప్పున, అన్యజనులతో సంబంధము ఎన్నడును కల్పించుకొనని విధంగా ఆయన ఇశ్రాయేలీయులతో ఒక నిబంధన చేసికొన్నాడు. ఇశ్రాయేలు రాజ్యములోని పౌరసత్వము నుండి అన్యజనులు మినహాయింపబడి యుండిరి. “మినహాయింపబడుట” (*apallotriōō*) అను పదము “సంబంధము లేకుండా వేరుపంచబడుటను” సూచిస్తుంది.² “ఒకడు అదివరకు సంబంధం కలిగియుండిన దాని నుండి దూరంగా వేరుచేయబడిన” అని అర్థమిచ్చు సందర్భములో ఈ పదము క్రొత్త నిబంధనలోని కొలొస్సయులకు 1:21 మరియు ఎఫెసీయులకు 4:18లో కూడ ప్రయోగింపబడింది.³ ఏది ఏమైనా, ఇచ్చట అది ప్రత్యేక

అర్హతల నుండి వేరుచేయబడి యుండుటను సూచిస్తుంది. ఇస్సాకు మరియు యాకోబు ద్వారా అబ్రాహాము వంశస్థులు కాని ప్రజలతో సంబంధము కలిగియుండ నశించి దేవుడు పాత నిబంధన కాలములోని చరిత్రలో అప్పుడప్పుడు జోక్యం కలుగజేసుకొన్నాడు (ఆదికాండము 14వ అధ్యాయంలో మెల్కిసెదెకు; నిర్గమకాండము 2 మరియు 3వ అధ్యాయంలో యిత్రో; మరియు సంఖ్యాకాండము 22; 23 అధ్యాయాల్లో బిలాము).

మూడవదిగా, అన్యజనులు వాగ్దాన నిబంధనలు లేని పరజనులై యుండిరి. గ్రీకు గ్రంథ పాఠంలో “వాగ్దానము” అను పదమునకు ముందు ఒక ఉపపదమున్నది, గనుక ఈ మాటలు “వాగ్దాన సంబంధమైన నిబంధనలకు పరదేశులని” చదువబడుటకు ఈ పదజాలము హేతువగుచున్నది. “ఒకని సొంత కుటుంబమునకు చెందనివారు,” *xenos* అను గ్రీకు నామవాచకము చేత వర్ణింపబడినవారు “పరదేశులై” యున్నారు,⁴ కాబట్టి వారికి దేనిలోను “పాలుపంపులు లేవు.”⁵ “వాగ్దానము” అను మాట రక్షకుని రాకడకు సంబంధించి దేవుడు మన పితరులకు ఇచ్చిన వాగ్దానము గూర్చియే మాటలాడవలసి యున్నది (ఆదికాండము 12:1-7; 22:18; 26:4; 28:14 చూడుము). దేవుడు అబ్రాహాము, ఇస్సాకు, యాకోబు, మరియు దావీదుతో “నిబంధనలు,” లేదా “ఒప్పందములు” చేసాడు.⁶ పౌలు నిర్దిష్టంగా మోషే ధర్మశాస్త్రమును మాత్రమే సూచించలేదు, ఎంచేతనంటే ధర్మశాస్త్రము అంతకు మునుపటి ఈ నిబంధనలకు “తరువాత చేర్చబడెను” (గలతీయులకు 3:19). గలతీయులకు 3:16-22లో, అబ్రాహాముతో చేయబడిన నిబంధనకును సీనాయి పర్వతముపై చేయబడిన నిబంధనకును మధ్య గల ప్రత్యేకతను పౌలు చూపిస్తూ, మొదటిది వాగ్దానముతో కూడిన నిబంధన అనియు, రెండవది ధర్మశాస్త్ర సంబంధమైన నిబంధన అనియు ప్రస్తావిస్తున్నాడు.

నాలుగవది, వారికి నిరీక్షణ లేకుండినది. అన్యజనులు ఏర్పరచుకొనబడిన ఇశ్రాయేలు జనాంగమునకు వెలుపట ఉండినందునుబట్టి, వారికి దేవునితో నిబంధన సంబంధము లేకుండింది గనుక మెస్సీయా రాకడ గూర్చిన వాగ్దానము సహితము లేకుండినట్లే. వారికి రక్షకుడు మరియు రక్షణలోను నిరీక్షణ కొరవడింది. అన్యజనుల అన్యమతారాధనా నిధానము భవిష్యత్ జీవితము కొరకైన వారి వాంఛను ప్రతిబింబించింది, కానీ వారు నిజమైన నిరీక్షణలేనివారై యుండిరను వాస్తవం గూర్చి పౌలు చెప్పుచున్నాడు. మరణము తరువాతి జీవితము గూర్చి వారికి ఏదైనా ఆశ ఉండిందంటే, అది వక్రీకరింపబడినదియు, అసత్యమునై యుండిన నిరీక్షణయై యుండింది. దేవుని గూర్చిన వారి ఎరుక పరిమితమైనదై యుండింది గనుక లేఖనాలు మరియు మెస్సీయాకు సంబంధించిన వాగ్దానముల వారసత్వపు సంక్రమణము నుండి వారు మినహాయంపబడ్డారు. అన్యజనులై యుండి యేసుక్రీస్తు నందు విశ్వసించినవారు, వారి పూర్వపు స్థితి గుర్తుచేయబడినవారై యుండిరి గనుక, “వారియందున్న క్రీస్తునుబట్టి” (కొలోస్సయులకు 1:27) ఇప్పుడు వారికి ఒక నిరీక్షణ కలదని వారు మరి ఎక్కువగా హర్షిస్తారు.

ఐదవది, వారు లోకమందు దేవుడు లేనివారునై యుండిరి. అన్యజనుల అధికార పరిధి “యీ ప్రపంచ ధర్మమై” యుండింది (2:2), ఆ లోకము దేవునికి అన్యాయకాంతమైనదై యుండింది. వారు అబద్ధ దేవుళ్ళను సేవించుచుండుట వలన వారికి అసలైన దేవుడు లేకుండాపోయాడు గనుక అసలైన నిరీక్షణ సహితము లేకుండాపోయింది.

గలతీయులకు 4:8లో, పౌలు అన్యజనుల పూర్వ స్థితిని వర్ణిస్తున్నాడు: “ఆ కాలమందైతే, మీరు దేవుని ఎరుగనివారై, నిజమునకు దేవుళ్ళు కానివారికి దాసులై యుండిరి.” అన్యజనులు, అసలైన దేవుని గూర్చి అజ్ఞానులై యుండినందున, వారు “దేవుడు లేనివారునై” (atheos) యుండిరి. వారిని బాధించుచుండిన దురవస్థ ఎంత ఘోరమైనదై యుండిందో పౌలు వేసిన అంచనా వారిని దేవుడులేనివారుగాను, లోకములో నిరిక్షణ సహితము లేనివారుగాను చేసింది.

క్రీస్తు ద్వారా సమీపస్థులు గావింపబడిరి (2:13)

¹³అయినను మునుపు దూరస్థులైన మీరు ఇప్పుడు క్రీస్తు యేసునందు క్రీస్తు రక్తము వలన సమీపస్థులై యున్నారు.

వచనము 13. సహజంగానే, అన్యజనులై యుండి క్రీస్తునంగీకరించిన వారి కొరకు పౌలు యొద్ద శుభవర్తమానము కూడ ఉండింది. “అయినను దేవుడు” అను మాటలతో 4వ వచనం ఆరంభమై, ఎఫెసీయులు క్రీస్తునెరుగక మునుపు వారి పరిస్థితి ఏమైయుండిందో దానికిని, ఇప్పుడు వారు క్రీస్తునందు ఏమైయున్నారో యను పరిస్థితికిని మధ్య గొప్ప తారతమ్యాన్ని సృష్టిస్తున్నది గనుక, 13వ వచనం అయినను ... ఇప్పుడు అను మాటలు కలిగియున్నది. వారు సువార్తకు లోబడనప్పటి పూర్వపు పరిస్థితికిని, 13-22 వచనాలలో పేర్కొనబడిన పరిస్థితికిని తేడా ఉన్నది. మునుపు అను పదమునకును “ఇప్పుడు” అను పదమునకును వ్యత్యాసమున్నది. దూరస్థులై మరియు సమీపస్థులై యుండుటలో గల భేదము అన్యజనులై యుండిన వీరు క్రీస్తునందున్నారను వాస్తవాన్ని తెలియజేయుచున్నది.

పాత నిబంధనలో, అన్యజనులు “దూరములో [దూరదేశములో] నుండినవారు” అని ప్రస్తావింపబడ్డారు (ద్వితీయోపదేశకాండము 29:22; 1 రాజులు 8:41; యిర్మీయా 5:15 చూడుము), అయితే ఇశ్రాయేలీయులు “చెంతజేరిన జనులని” ఎంచబడ్డారు (కీర్తనలు 148:14). ఏది ఏమైనా, ఎఫెసీ పత్రిక 2వ అధ్యాయంలో వ్రాయబడినట్లుగా అన్యజనులు సమీపస్థులగుట, నూతనంగా సృజింపబడిన క్రీస్తునందలి విశ్వాసుల సమాజంగా తయారైన అన్యజనులను మరియు యూదులను సహితము సూచిస్తుంది, ఈ వివరాన్ని మిగతా అధ్యాయమంతా కూడా తెలియజెప్పుచున్నది.

క్రీస్తు రక్తమునుబట్టి యూదులు మరియు అన్యజనులు, ఈ ఉభయులను ఇప్పుడు ఒకే వేదిక మీదికి తీసికొనిరాగలుగుట సాధ్యమౌతుంది. ఇది, “పాపక్షమాపణ నిమిత్తము అనేకుల కొరకు” యేసుక్రీస్తు తన రక్తమును ప్రవించిన సిలువను గూర్చిన ప్రస్తావనయై యున్నది (మత్తయి 26:28). ఆయన మరణం ద్వారా ఆయన నీతిని మనము వహించునట్లు యేసు క్రీస్తు మన పాపములను తనపై వహించాడను వాస్తవము, సిలువ సందేశంలో కలిసియున్నది (2 కొరింథీయులకు 5:21 చూడుము). పాపులముగా, సాధికారంగా నీతిని కోరుకొనగల ఎటువంటి అవకాశమునైనను మనము కోల్పోయాము (రోమీయులకు 6:20). మనలో నీతి యనునది లేకమాత్రమైనా లేనందు వలన, దేవుడు నీతిమంతులనుగా చేయు తన చర్య ద్వారా మనలను నీతిమంతులమని ప్రకటిస్తే తప్ప మనము దేవునితో సంబంధమును ఎన్నటికిని కలిగియుండజాలము.

“సమీపస్తులై యున్నారని” పౌలు చెప్పుచున్నాడంటే, సహజంగానే, దేవునికి సమీపంగా ఉండుటను ఆయన సూచించుచుండెను. హెబ్రీ క్రైస్తవులు “ఆయన [యేసు] రక్తము వలన పరిశుద్ధ స్థలమునందు ప్రవేశించుటకు దైర్యము” కలిగియుండిరని హెబ్రీ పత్రక రచయిత చెప్పెను (హెబ్రీయులకు 10:19, 20), గనుక వారు “దేవుని సన్నిధానమునకు చేరవలెనని” వారిని ప్రోత్సహిస్తున్నాడు (హెబ్రీయులకు 10:22). మనము ఆయన యొద్దకు చేరుటకు ఒక సాధనోపాయాన్ని - క్రీస్తు రక్తం - సమకూర్చాడు గనుక మనము ఆయన సన్నిధానము లోనికి ప్రవేశింపవచ్చునని పరిశుద్ధుడైన దేవుడు మనలను ఆహ్వానిస్తున్నాడు. మనము క్రీస్తునందున్నప్పుడు, నీతిమంతులముగా తీర్చబడి క్రీస్తును ధరించియుండుటనుబట్టి మనము నీతిమంతులమై యున్నామని ఘోషింపబడుతుంది. ఆయన పాపులపై వారి బాప్తిస్మ సమయంలో తన కరుణను కుమ్మరించగలుగునట్లు దేవుడు పాపముపై తన ఉగ్రతను సిలువలో కుమ్మరించాడు. కాబట్టి, పాపులను నీతిమంతులనుగా తీర్చుటలో దేవుడు, న్యాయవంతుడై యున్నాడు (రోమీయులకు 3:26), ఎందుచేతనంటే పరిశుద్ధమైన ఆయన లక్షణము కోరుచుండిన దానిని సిలువపై చిందింపబడిన రక్తము తృప్తిపరచింది.

ఈ సందర్భంలో ఒక ప్రశ్నకు సమాధానమీయవలసి యున్నది: ఏమంటే, పాపులను నీతిమంతులనుగా తీర్చుటకు రక్తము ఎందుకు అవసరమయ్యింది? పాత నిబంధన కాలమందంతటను జంతువుల రక్తము బల్యర్పణ గావింపబడింది. అట్టి బల్యర్పణలు మరలా మరలా చేయబడుచు, జంతువుల బలులు పాపమును తొలగించజాలవనియు, అవి నిరర్థకమైన స్వభావంగలవై యున్నవనియు రుజువుచేసాయి (హెబ్రీయులకు 10:1-4). ఏది ఏమైనా, జంతు బలులు దేవుని నిజమైన గొట్టెపిల్ల యొక్క యేసు క్రీస్తు యొక్క చిత్రాన్ని నివేదించాయి, యేసు క్రీస్తు గావించిన ఈ ఒకే ఒక్క బల్యర్పణ నిరంతర పాపప్రాయశ్చిత్తానికి చాలినదయ్యింది (యోహాను 1:29; హెబ్రీయులకు 10:10-14). లోక విమోచనార్థమై యేసు రక్తం ఎందుకు అవసరమయ్యింది. ధర్మశాస్త్ర ప్రకారమైన బల్యర్పణల విధానమును వర్ణిస్తూ, “రక్తము దేహమునకు ప్రాణమని” లేవీయకాండము 17:11 సెలవిచ్చుచున్నది. ఆయన తన రక్తమును చిందించుట ద్వారా, యేసు క్రీస్తు అసంపూర్ణమైన మన జీవితముల కోసం సంపూర్ణమైన తన ప్రాణము నర్పించాడు. మనము - ఆధ్యాత్మికంగాను మరియు శాశ్వతంగాను - జీవించుచుండినట్లు ఆయన తన రక్తమును చిందించుట ద్వారా తన ప్రాణాన్ని అర్పించాడు.

అన్వయము

క్రీస్తునందలి ఆశీర్వాదములు (2:13)

ఎఫెసీ పత్రక 2వ అధ్యాయంలోని ఆశీర్వాదాలు క్రీస్తునందే లభ్యమౌతాయి (2:13). యేసు క్రీస్తు సిలువపై గావించిన బల్యర్పణ ద్వారా విస్తరింపబడిన దేవుని ప్రేమ, కరుణ. మరియు కృప యెడల ప్రతిస్పందించుటకు ఒక్కరు ఆహ్వానింపబడి యున్నారు. విధేయతతో ప్రతిస్పందించువారు దేవుని నుండి అన్యాయతము కాకుండునట్లు రక్షింపబడుదురు. దేవునియందు విశ్వసించుట, ఆధారపూరితంగా నమ్మకముంచుట, మరియు ఆయనకు లోబడుట మొ॥ రక్షణకు సంబంధించిన దేవుని షరతులను వారంగీకరిస్తారు. విశ్వాసముతో

కూడిన ప్రతిస్పందనలో “క్రీస్తు యేసు లోనికి” (రోమీయులకు 6:3) బాప్తిస్మము పొందుట యను చర్య ఇమిడియున్నది, ఆయనలో రక్షణ ప్రాప్తిస్తుంది. ఈ విధంగా దేవుని ఆహ్వానాన్ని అంగీకరించుట వలన క్రీస్తు రక్తము ద్వారా, “విశ్వాసము చేత కృప ద్వారానే” రక్షింపబడినవారౌదురు (2:8).

జేయ్ లాక్ హార్ట్

సూచనలు

¹C. G. Wilke and Wilibald Grimm, *A Greek-English Lexicon of the New Testament*, trans. and rev. Joseph Henry Thayer (Edinburgh: T. & T. Clark, 1901; reprint, Grand Rapids, Mich.: Baker Book House, 1977), 528; కూడ చూడు Walter Bauer, *A Greek-English Lexicon of the New Testament and Other Early Christian Literature*, 3d ed., rev. and ed. Frederick William Danker (Chicago: University of Chicago Press, 2000), 845. ²Andrew T. Lincoln, *Ephesians*, Word Biblical Commentary, vol. 42 (Dallas: Word Books, 1990), 137. ³Ibid. ⁴Ethelbert W. Bullinger, *A Critical Lexicon and Concordance to the English and Greek New Testament* (London: Samuel Bagster and Sons, n.d.; reprint, Grand Rapids, Mich.: Zondervan Publishing House, Regency Reference Library, 1975), 741. ⁵Kenneth S. Wuest, *Wuest's Word Studies from the Greek New Testament for the English Reader: Ephesians and Colossians* (Grand Rapids, Mich.: Wm. B. Eerdmans Publishing Co., 1953), 73. ⁶Bullinger, 192.